

അനുബന്ധ പ്രവൃത്തികൾക്കുംവേണ്ടി 610 ലക്ഷം രൂപയുടെ ഭരണാനുമതി നൽകുകയും പ്രവൃത്തി ടെൻഡർ ചെയ്ത് 29-4-2020-ന് പ്രവൃത്തി ഉത്തരവ് നൽകുകയും ചെയ്തു. കിണറിന്റെ നിർമ്മാണവുമായി ബന്ധപ്പെട്ട് പാറ പൊട്ടിക്കുന്നതിനുള്ള അനുമതിക്കായി ജില്ലാ കളക്ടറെ സമീപിച്ചെങ്കിലും ചപ്പാരപ്പടവ് ഗ്രാമപഞ്ചായത്തിൽനിന്നും നിരാക്ഷേപ പത്രം (NOC) ലഭിക്കാത്തതിനാൽ നിർമ്മാണ പ്രവൃത്തികൾ നടന്നില്ല.

(ബി) പദ്ധതിയുടെ നിലവിലെ അവസ്ഥ എന്താണെന്ന് വ്യക്തമാക്കാമോ?

പ്രസ്തുത പദ്ധതിയിൽ കിണറിന്റെയും അനുബന്ധ പ്രവൃത്തികളുടെയും നിർമ്മാണം ഒഴികെയുള്ള പ്രവൃത്തികൾ പൂർത്തിയാക്കി. ജീക്ക പട്ടണം കുടിവെള്ള പദ്ധതിയിൽനിന്നും വെള്ളം ടാപ്പ് ചെയ്ത് ശുദ്ധജലവിതരണം നടത്തി വരുന്നു.

ജപ്പാൻ കുടിവെള്ള പദ്ധതി

196 (3902) ശ്രീ. കുറുക്കോളി മൊയ്തീൻ: താഴെക്കാണുന്ന ചോദ്യങ്ങൾക്ക് ജലവിഭവ വകുപ്പുമന്ത്രി സദയം മറുപടി നൽകുമോ:

(എ) ജപ്പാൻ ഇന്റർനാഷണൽ കോ-ഓപ്പറേഷൻ ഏജൻസിയുടെ ധനസഹായത്തോടെ ഏതെല്ലാം വാട്ടർ സപ്ലൈ സ്കീമുകളാണ് സംസ്ഥാനത്ത് നടപ്പിലാക്കിയതെന്നും ഇനി പൂർത്തിയാക്കാനുള്ള പ്രവൃത്തികൾ ഏതെല്ലാമാണെന്നും പ്രസ്തുത പദ്ധതികൾ എപ്പോൾ പൂർത്തിയാക്കാനാകുമെന്നും വ്യക്തമാക്കുമോ?

സംസ്ഥാനത്ത് ശുദ്ധമായ കുടിവെള്ളം ലഭ്യമാക്കുന്നതിന് ജീക്ക (Japan International Co-operation Agency) ധനസഹായത്തോടുകൂടി താഴെപ്പറയുന്ന അഞ്ച് പദ്ധതികളാണ് നടപ്പിലാക്കിയത്.

തിരുവനന്തപുരം കോർപ്പറേഷനുവേണ്ടിയുള്ള ശുദ്ധജലവിതരണ വിപുലീകരണ പദ്ധതി, കോഴിക്കോട് കോർപ്പറേഷനും 13 സമീപ പഞ്ചായത്തുകൾക്കും വേണ്ടിയുള്ള ശുദ്ധജലവിതരണ വിപുലീകരണ പദ്ധതി, കൊല്ലം ജില്ലയിലെ പരവൂർ മുനിസിപ്പാലിറ്റിക്കും 13 സമീപ പഞ്ചായത്തുകൾക്കുമുള്ള സമഗ്ര ശുദ്ധജല വിതരണ പദ്ധതി, ആലപ്പുഴ ജില്ലയിലെ ചേർത്തല മുൻസിപ്പാലിറ്റിക്കും 18 സമീപ പഞ്ചായത്തുകൾക്കുമുള്ള സമഗ്ര ശുദ്ധജല വിതരണ പദ്ധതി, കണ്ണൂർ ജില്ലയിലെ തളിപ്പറമ്പ് മുനിസിപ്പാലിറ്റിക്കും 11 സമീപ പഞ്ചായത്തുകൾക്കുമുള്ള സമഗ്ര ശുദ്ധജല വിതരണ പദ്ധതി. ഇതിൽ തിരുവനന്തപുരം, ചേർത്തല, പട്ടണം എന്നീ പദ്ധതികൾ പൂർത്തിയാക്കി ജലവിതരണം പൂർണ്ണതോതിൽ നടത്തി വരുന്നു. മീനാട്, കോഴിക്കോട്

പദ്ധതിയിൽ ഉൾപ്പെട്ട 386 കിലോമീറ്റർ (മീനാട് - 34 km., കോഴിക്കോട് അർബൻ - 156 km. റൂറൽ - 196 km.) വിതരണശൃംഖല ഒഴികെയുള്ള പണികൾ പൂർത്തിയാക്കിയിട്ടുണ്ട്. ഇതിൽ മീനാട് വിതരണ ശൃംഖലയുടെ ബാക്കിയുള്ള പ്രവൃത്തികൾ സ്റ്റേറ്റ് പ്ലാൻ ഫണ്ടിൽ ഉൾപ്പെടുത്തി പൂർത്തീകരിക്കുന്നതിനുള്ള നടപടികൾ സ്വീകരിച്ചു വരുന്നു. കോഴിക്കോട് ഗ്രാമീണ മേഖലയിലെ വിതരണ ശൃംഖലയുടെ ബാക്കിയുള്ള പ്രവൃത്തികൾ ജല ജീവൻ മിഷൻ പദ്ധതിയിൽ ഉൾപ്പെടുത്തി നടപ്പിലാക്കി വരുന്നു. ആയത് 2022-ഓടുക്കൂടി പൂർത്തീകരിക്കുന്നതിനാണ് ലക്ഷ്യമിട്ടിരിക്കുന്നത്. കോഴിക്കോട് അർബൻ പ്രദേശത്തെ വിതരണ ശൃംഖലയുടെ ബാക്കിയുള്ള പ്രവൃത്തികൾ ജല ജീവൻ മിഷൻ അർബൻ പ്രാവർത്തികമാകുന്ന മുറയ്ക്ക് പൂർത്തീകരിക്കുന്നതാണ്.

(ബി) വിദേശ ധനസഹായത്തോടെ ഏതെങ്കിലും പുതിയ കുടിവെള്ള പദ്ധതി നടപ്പിലാക്കുന്നുണ്ടോ; വിശദവിവരം ലഭ്യമാക്കുമോ?

എ.ഡി.ബി. ധനസഹായത്തോടെ നടപ്പിലാക്കാൻ ഉദ്ദേശിക്കുന്ന കേരള അർബൻ വാട്ടർ സപ്ലൈ ഇംപ്രൂവ്മെന്റ് പ്രോജക്ട് തിരുവനന്തപുരം, കൊച്ചി നഗരങ്ങളിൽ 24X7 ജലവിതരണ സംവിധാനം ഏർപ്പെടുത്താൻ ഉദ്ദേശിച്ചിട്ടുള്ളതാണ്. ഇപ്പോൾ 1250 കോടി രൂപയ്ക്കുള്ള ഒന്നാം ഘട്ടത്തിൽ തിരുവനന്തപുരം, കൊച്ചി എന്നിവയിലെ ജലശുദ്ധീകരണശാലയുടെ നവീകരണവും കൊച്ചി നഗരത്തിലെ ജല വിതരണ ശൃംഖല നവീകരിക്കലും വിപുലപ്പെടുത്തലും വിവര സാങ്കേതികവിദ്യ ഉപയോഗിച്ചുള്ള Management Information System (MIS)-ഉമാണ് നടപ്പിലാക്കാൻ ഉദ്ദേശിക്കുന്നത്. എ.ഡി.ബി.-യും സംസ്ഥാന സർക്കാരും 70:30 അനുപാതത്തിൽ ചെലവ് പങ്കിടുന്ന ഈ പദ്ധതിക്ക് ആകെ 07-2-2020-ൽ ആകെ 2511 കോടി രൂപയുടെ ഭരണാനുമതി നൽകിയിട്ടുണ്ട്. ഇതിനനുസരിച്ച് 1757.7 കോടി രൂപ എ.ഡി.ബി. വായ്പയായും 753.3 കോടി രൂപ സംസ്ഥാന സർക്കാർ വിഹിതമായും ഉൾപ്പെടുത്തിയിരിക്കുന്നു.

ചങ്ങനാശ്ശേരി നിയോജകമണ്ഡലത്തിലെ ജൽജീവൻ മിഷൻ

197 (3903) ശ്രീ. ജോബ് മൈക്കിൾ: താഴെക്കാണുന്ന ചോദ്യങ്ങൾക്ക് ജലവിഭവ വകുപ്പുമന്ത്രി സദയം മറുപടി നൽകുമോ:

(എ) ജൽജീവൻ മിഷന്റെ ഭാഗമായി ചങ്ങനാശ്ശേരി നിയോജകമണ്ഡലത്തിൽ എന്തെല്ലാം പ്രവൃത്തികളാണ് നടപ്പിലാക്കിയിട്ടുള്ളതെന്ന് വ്യക്തമാക്കുമോ?

ജൽജീവൻ മിഷൻ പദ്ധതിയുടെ ഭാഗമായി ചങ്ങനാശ്ശേരി നിയോജകമണ്ഡലത്തിലെ പായിപ്പാട്, തൃക്കാടിത്താനം, വാഴപ്പള്ളി, കുറിച്ചി,